

# ‘మధు’స్మరణీయం

- రబి

ఆరున్నర దశాబ్దాల  
సుదీర్ఘ విప్లవ రాజకీయప్రస్థానం  
మౌన గంభీర  
విప్లవ మేధో మధనం  
టి ఎన్ మాస్ లైన్ పరిరక్షణలో  
రాజీ లేని సంఘర్షణం  
విప్లవ కర్తవ్య నిర్వహణలో  
అలుపెరగని అంకితభావం!

నిర్మాణ నిబద్ధ  
దశాబ్దాల రహస్య జీవనయానం  
నిరంతర సిద్ధాంత  
రాజకీయ అధ్యయనం  
మా లె మా తాత్విక చింతనతో  
పరిణామాల విశ్లేషణం  
వర్తమాన స్థితిగతులకు  
చారిత్రక భౌతికవాద అన్వయం  
ఉద్యమావసరాలకు  
విస్తృత విప్లవరచనా వ్యాసంగం  
కడదాకా సాగించిన  
సిద్ధాంత మేధో వ్యవసాయం!

ఉద్యమ కార్యకర్తల  
అధ్యయన తరగతుల్లో ఆచార్యత్వం  
యువ నాయకత్వ శ్రేణి పెంపొందాలనే  
నిరంతర ఆశాభావం  
పార్టీలో పలు దఫాలు  
అత్యున్నత బాధ్యతల నిర్వహణం  
ఐక్యతాక్రమాల్లో అంతర్గత యోచనల్లో  
కీలక పాత్ర పోషణం  
సహచరులతో కూడి  
పెడ ధోరణులపై సంఘర్షించిన వైనం  
మరణించాక మరింత స్పష్టమౌతోన్న  
విశిష్ట భాగస్వామ్యం!

పార్టీ పనువున  
పలుపత్రికలకు ఫలప్రదసారధ్యం  
కామ్రేడ్ జస్వంత్ హఠాన్మరణపు  
విచారాన్ని సంబాళించుకొని  
క్లాస్ స్ట్రగుల్ సంపాదకత్వాన్ని  
భుజానికెత్తుకొన్న నిబ్బరత్వం  
....ఇంతలోనే ఎంతటి విషాదం?!

పునాది కుటుంబ  
ఛాందస శృంఖలాల ఛేదనం  
కడు పేదరికంపై పోరాటంతో  
గట్టెక్కిన ఉన్నత విద్యాభ్యాసం  
అన్యాయ వ్యవస్థ రద్దు కొరకు  
సర్వోన్నత సిద్ధాంత స్వీకారం  
పరిణిత మార్క్సిస్టు లెనినిస్ట్  
నాయకునిగా పరిణామం!

కాలం చేసే దాకా  
ఇంటి పేరు వెల్లడి కాని ప్రత్యేకత్వం  
క్రమశిక్షణనే ఇంటి పేరుగా  
మలచుకున్న విప్లవతత్వం  
ఉన్నవూరు కన్నవారి ఉనికిని మరచిన  
త్యాగగుణ శీలం  
‘పార్టీ ఉనికినే జన్మ ఉనికిగా  
సంతరించుకున్న’చరితార్థ సందేశం!

విప్లవ సాహితీ రంగంలో  
పెడ ధోరణులపై పోరాటం  
సిద్ధాంత సమస్యలలో  
అలీనవాద తృణీకారం  
చారిత్రక డాక్యుమెంట్ రచించి  
సాగించిన సమష్టి సమరం  
సాహితీ సాంస్కృతికోద్యమ  
‘జీవనాడి’ గా ‘ప్రకాశం’!

అక్షరాలను అందంగా  
మలిచే కలం  
పదాలతో భావచేతన గావించే  
ప్రజ్ఞా పాటవం  
జీవిత కాలపు తోడుగా  
ఉద్యమ సహచరి సాంగత్యం  
ఉన్నత బాధ్యతల్లోనూ  
వినమ్ర నైజం  
క్లిష్ట రాజకీయ సిద్ధాంతాంశాలను సైతం  
ఆంగ్లాంధ్ర భాషలలోకి  
అనువదించే ప్రావీణ్యం!

మార్గం కంటకం  
గమనం ఆదర్శనీయం  
మనస్సు సున్నితం  
పలుకు లలితం  
దస్తూరి సుందరం  
శైలి సుబోధకం  
జీవనం సామాన్యం  
చిరంతన దరహాసం!

పీడిత ప్రజల  
సుందర భవిత వీక్షణం  
ప్రజలు అజితులన్న  
ప్రగాఢ మనో నిశ్చయం  
విజయం తథ్యమన్న  
విస్పష్ట సంకల్పం!

ఆశయ సాధనలో.... కామ్రేడా..  
నీ ఆచరణ చిరస్మరణీయం  
జోహార్లు కామ్రేడా.....నీకిదే  
మా అక్షర నీరాజనం..

(కా॥ మధుగారి స్మృతిలో)